


Date : 17/5-2017

Author : THJ

Revision : -

KEH Proj No. 17020.01



FRÁGREIÐING TIL STRANDFARASKIP LANDSINS

STRANDFARASKIP LANDSINS

Address : Sjógøta 5
Postsmoga 30
810 Tvøroyri

Country : Føroyar

Contact Person : Jóhan Petur Abrahamsen
Mobile : +298 293 041
E-mail : jpa@ssl.fo

KNUD E. HANSEN A/S

Author : Thormund Johannesen Not duly signed

Approved by : Marni Olsen Not duly signed

Contact Person : Thormund Johannesen

Mobile : +298 229 226
E-mail : thj@knudehansen.com

Summary:

Ein støðulýsing av skipaflotanum hjá Strandfaraskipum Landsins í alment tilgongiligum máli.

Document Classification:





Í trúnaði

Document History:




Document Number				Name of Document
KEH Proj No.17020.01				Project Report
-	17/5-2017	THJ	MAO	
Rev.	Date	Orig	Chkd	Remarks






SMYRIL



TEISTIN




TERNAN



SAMI



RITAN



SILBERIN



Innleiðing

Strandfaraskip Landsins hefur heitt á Knud E Hansen um at gera eina stöðumeting av skipaflotanum hjá Strandferðsluni.

Metingin skal i greiðum, og ikki ov tekniskum vendingum, lýsa stöðuna hjá hvørjum einstakum skipi í flotanum hjá Strandferðsluni.

Frágreiðingin er fyrst og fremst ætlað leiðsluni á Strandfaraskipum Landsins, men skal eisini kunna nýtast sum kunning til viðkomandi aðalráð, og politiskt yvirhøvur.

Knud E Hansen hefur valt at nýta ein einfaldan leist, sum er galdandi øll skipini, ið eru Smyril, Teistin, Ternan, Sam, Ritan og Sildberin.

SFI-skipanin, sum er rættuliga vanlig í skipasmíði her um okkara leiðir, er lógð sum grund fyri leistinum, tó er bert evni/øki, sum metast at vera viðkomandi fyri eina slíka almenna lýsing av skipunum, tikin við.

Onnur evni, enn tey, sum vanliga verða skipað undir SFI, sum til dømis, aldur, kapasitetur, komfortur, eru tikin við, har tey hósandi kunnu nevast.

Hóast skipini eru ymisk í stødd, innrætting og hvat maskinariíð viðvíkur, er leisturin snikkaður soleiðis til, at almenstøðan hjá skipunum kann samanberast. Tað vil siga, at tey fáa karakter fyri sýn førleika í mun til almennu krøvini á hvørjum øki sær.

Frágreiðingin viðgerð ikki beinleiðis teknisk myndugleikakrøv, men lýsir skipini frá eini meira almennari síðu, um enn tengd at myndugleikakrøvum.

Frágreiðingin er býtt upp í seks partar, ein fyri hvørt skipið. Á fyrstu síðu, fyri hvørt skipið, er ein yvirskipað niðurstøða, og síðani er økini viðgjørd hvørt sær.

Til tess at gera eitt einfalt heildaryvirlit við metingum um tey mest tíðandi økini fyri skipini, er gjørd ein myndatavla ella plakat. Hon kann lesast í A3-stødd, men betur, um hon er størri.

Aftast í frágreiðingini er ein stutt heildarniðurstøða av øllum skipaflotanum.



Smyril

1 Skip sum heild

Høvuðsupplýsingar

Ro/ro ferðafólka- og bilferja

Longd, breidd og dýpi 138 m / 22,7 m / 13,7 m

Tonnaga BT / NT 12670 / 3810

Byggiár 2005

Klassaátekning * 1A1 Car Ferry A RO/RO BIS

Yvirskipað niðurstøða

Smyril er sera væl egnaður til ferðafólk, rørlutarnað, persónbilar og tungar bilar. Umstøðurnar umborð eru góðar og tíðarhóskandi, bæði fyri manning og ferðafólk. Harafturat eru umstøðurnar at koma til og frá skipinum góðar bæði fyri tunga ferðslu, persónbilar, ferðafólk og rørlutarnað.

Nakað av yvirkapasiteti er, til tess at taka eina møguliga øking í ferðsluni til Suðuroyar.

Maskinariíð er robust við nógvum motorum, men á orkuøkinum er pláss fyri betringar. Brennioljunýtslan hjá Smyrli er sera tungur postur, og, burtursæð frá tungoljuni, sum nú er slept, eru at kalla ongi atlit til sparingar tikin umborð.

2 Skrokkur

Tjúktarmátingar

Skipið er enn ov nýtt til at tæringar eru farnar at gera um seg, og ikki er heldur vanligt hjá klassa at gera nakað serligt at tjúktarmátingum, fyrr enn skipið er blivið nakað eldri.

Eitt sindur av sliti er at síggja á bildekkinum, serliga har afturi men eisini har frammi har bilarnir snara, tó ikki so nógv, at tað bilar nakað enn.

Skipið hevur nógvar barlasttangar, og slíkir volda ofta trupulleikar viðvíkjandi tæring, tá ið ein tíð er umliðin.

Umvæling og umbyggingar

Á skrokki eru ikki gjørdar stórvegis umvælingar ella umbyggingar, tí skipið er so nýtt enn. Tó er bylgjubrótarin frammi á bógnum skiftur og fendarar um dekshædd har afturi styrktir og longdir nakað.

Samanumtikið kann sigast, at skipið hevur góðan skrokk, sum er væl egnaður til siglingarleiðina og hevur rímiliga langa livitíð frammanfyri sær.

3 Útgerð til last

Lastarrúm

Skipið kann taka á leið 200 persónbilar ella 30 trailarar.

Fríhæddin á bildekinum er 5,0 metrar, tó 4,7 metrar undir hongidekkunum. Hetta er hóskaði til galdandi krøv, sum er 4,6 fyri standard høggar bilar, trailari við "high-cube" bingju.

Aftast er dekkið sterkari, so akfør við størri aksiltrýsti enn vanligt, fáa koyrt inn og staðið har.

Samanumtikið líkur lastarrúmið/bildekkið nútíðarkrøv hvat hædd og umstøðum annars viðvíkur. Kapasiteturin er nóg stórur, eisini um ferðslan skuldi økst nakað tey komandi árin.

Tað kemur fyri, um enn sera sjáldan, at ikki allir bilar sleppa við. Tað kann vera í sambandi við stevnu ella eitthvørt tiltak, men eitt skip, sum ongantíð er ov lítil, er kanska ríkiliga stórt.

Verður talan um munandi øking í trailaraflutningi, ber til at økja túratalið, og fraktflutningur kann nokkuttan trupulleikar fara fram á náttartíð.

Í stabilitetsmappuni, laststöða C001, er vektin á 30 treylarum sett til 1191 tons. Hon er 1440 tons um allir eru fulllastaðir. Deyðvektin verður tá í laststöðu C001 3257 tons, sum er 144 tons omanfyri mest loyvdu deyðvekt sambært "Scantling Draught". Sigast skal tó, at í umtalaðu konditión eru 256 tons av sjógvbarlast inni.

Sannlíkindini fyri at 30 fulllastaðir treylarar eru umborð eru helst lítil, so hetta er nokk ikki nakar trupulleiki, sum er. Harumframt er nokk ikki neyðugt, sum er nevnd í laststöðuni í stabilitetsmappuni.

Síðani farið er yvir til at brúka dieselolju burturav, verður ikki bunkrað fult hvørja ferða, og tað bætur eisini um lastaevnini.

Inn- og uppskipanir

Skipið hevur einans hekkuportur og ikki opna gron, sum hini ro/ro-skipini hjá Strandferðsluni hava. Hetta er ein mikið tryggari loysn, og letur seg gera, tí skipið er nóg breitt, til at allir vanligir bilar og trailarar kunna venda inni á dekkinum í einum svingi. Harafturat slepst undan viðlíkahaldi av visiri og koyrirappu framman.

Umstøðurnar við at koyra umborð í øðrum borðinum og í land aftur í hinum eru sera góðar.

Eisini eru landanleggini, bæði betongskráarnir á Tvøroyri, undir Skipafelagnum í Havn og ferjulegan við farstøðina í Havn nøktandi til trafikkin.

Samanumtikið kann sigast, at lastakapasiteturin er nøktandi, um enn onki er at geva av, og umstøðurnar at lasta og lossa eru sera góðar.

4 Skipsútgerð

Mannereringsútgerð

Smyril hevur góð mannereringsevni og á brúnni er góðar mannereringsstatióinir við góðum útsýni á brúgvavengrunum báðum.

Eins og onnur strandfaraskip hevur skipið tvær skrávur og tvey róður aftan, sum geva góða kraft at snara skipinum. At róðrini á Smyrli kunnu “splittast”, gevur enn størri síðukraft aftan.

Framman hevur skipið tvær bógskráur, men tað vísur seg at vera hesar, sum eru veika liðið í samband við mannerering.

Tað tykist, sum eru síðuskráurnar viknaðar nakað, og fyri at bøta um hetta, hevur mann tikið ristirnar fyri bógskrárvutunnlarnar burtur.

Tað hevur tó ikki gjørt stórvegis mun, og skal skipið frá kai í nógvum síðuvindi, er tað gronin, sum er trupulleikin.

Skipið er stórt og kann fyri so vítt sigla í at kalla øllum veðri, og tað eru tí oftast mannereringsumstøðurnar í havn, sum eru orsøkin, tá ið skipið avlýsir vegna veður. Og har eru, sum fyrr sagt, bóðskráurnar veika liðið.

Nú skipið hevur verið í dokk er bógskráurnar umvældar, so møguliga makta tær meira nú. Ristirnar eru settar aftur.

At skipið ikki kann dokkast í Føroyum hevur eisini sína stóru ávirkan á, um avlýst verður vegna veður, tí avleiðingarnar av einum møguligum skaða, kunnu gerast ómetaliga stórar fyri suðuroyaleiðina.

Samanumtikið kann sigast, at mannereringsevniini eru nøktandi, men at sterkari bógskráur møguliga kunnu bøtt um trygdina, serliga vit atliti at vantandi møguleikum fyri dokking í Føroyum.

Rulldoyving

Skipið hevur slengrikjalir, men bara ein bulbprofil á 340 mm.

Harumframt hevur skipið aktivar stabilisatorfinnur, sum doyva rullið rættiliga nógv undir sigling. Komforturin er tí sera góður í mun til rull, men tað kann tó ikki umgangast, at skipið høggur nakað í tungari aldu ímóti.

Samanumtikið kann sigast at komforturin, hvat rulli viðvíkur, sera góður. Stórt og róligt skip, sum eisini kreft um Suðuroyarfjørð.

FRÁGREIÐING

Støðumeting

Date : 17/5-2017

Author : THJ

Revision : -

KEH Proj No. 17020.01

5 Útgerð til manning og ferðafólk

Bjargingarútgerð

Skipið hefur ein bjargingarbát, sum tekur 150 ferðafólk og eina MES-skipin við fyra flakum, sum taka góð hundrað fólk hvør, í hvørjum borði.

Tað eru sostatt tveir møguleikar at fara av skipinum. Antin fert tú í ein bjargingarbát, og verður síðani loraður niður á sjógv, ella leypur tú ígjøgnum eina "hosu" og endar niðri í bjargingarflaka, sum flýtur á sjónum.

Harafturat er ein FRC-bátur í hvørjum borði. Tann í stýriborð er tó nakað størri.

Skuldi maður farið fyri borð, hefur skipið ikki minni enn tveir FRC-bátar til at bjarga honum.

Samanumtikið kann sigast at skipið hefur góða bjargingarútgerð, bæði hvat viðvíkur at evakuera skipið, og at fáa fólk upp aftur úr sjónum.

Ferðafólkarúm

Smyril kann taka 976 ferðafólk á sumri og 800 á vetri.

Ferðafólkarúmini eru stór, rúmlig, fjølbroytt og tíðarhóskandi.

Ferðafólkakapasiteturin er enn nóg stórur, hóast ferðafólkatalið er vaksið eini 17 prosent seinastu sjei árini.

Ein sannlík framhaldandi øking í vinnuligum virksemini, samtíðis sum tað eisini eru útlit fyri øktum mentunavirksemini, kunnu, saman við vaksandi tali av ferðafólk til Føroya, økja munandi um ferðafólkatalið við Smyrli í framtíðini.

Burtursæð frá ferðafólkaflutningi hvørjumegin vikuskiftið, er tó enn stórt kapasitetsvirskot, og kanska eru møguleikar fyri onkrum túrum afturat eisini, um tørvur skuldi verðið á tí.

Samanumtikið kann sigast, at Smyril í nøkur ár enn hefur ein nóg stóran ferðafólkakapasitet.

Til- og frákoma

Smyril hefur, sum tann einasta av ro/ro-ferjunum hjá Strandferðsluni, fullkomna atskiljing millum fólk til gongu og rullandi last.

Ferðafólk til gongu ganga beinleiðis inn á salongdekk frá farstöðini. Hetta skapar betri umstøður hjá ferðandi fólki yvirhøvur og serliga rørslutarnaðum, tí mikið lættari eru at gera neyðugar tillagingar, sum lyftir og annað á landi, heldur enn umborð á skipinum. Rørslutarnað í bili hava eisini møguleiki at fara av bildekki og upp í salengur við elevatori.

Samanumtikið kann tí sigast, at umstøðurnar hjá ferðafólki at koma til og frá skipinum eru sera góðar og tíðarhóskandi, og serliga hvat rørslutarnaðum viðvíkur.

Manningarrúm

Manningarrúmini eru øll eittmanskømur og tíðarhóskandi. Tey eru bar ov fá, til tað tal av manning, sum nú siglir við skipinum.

Nøkur af ferðafólkakømrnum á dekki fimm, sjeý í stýriborð og eitt í bakborð, eru tí tikin í brúk sum kømur til manning. Hóast hesi kømur eru tveymanskømur, býr bert ein persónur inni á hvørjum teirra.

Hetta tekur nakað burturav kamarskapasitetinum til ferðafólk, sum upprunaliga var 96 koyggjur. Hetta hefur tó ongan týðning í mun til ta lítlu nýtsluna av ferðafólkakømrnum.

Samanumtikið kann sigast, at umstøður hjá manningini umborð eru sera góðar.

6 Maskinaríhøvudskomponentar

Framdrívsskipan

Skipið hevur fýra framdriftsmotorar, sum tveir og tveir eru koplaðir til eina skrúvu via eitt gear. Skrúvurnar hava umstýring.

Tann eini motorurin er skiftur orsaka av motorhavaríi. Mann valdi tá, at seta ein Wartsila motor í, hóast uppruna motorarnir eru av slagnum MAN B&W.

Motoraggregat

Motoraggregatini, fýra í alt, eru av slagnum MAN B&W, Holeby. Robust anlegg, sum óivað hava eina langa livitíð.

Samanumtikið kann sigast, at skipið hevur gott maskinarí, við nógvum motorum, bæði til framdrift og til el-framleiðslu.

7 Skipanir til maskinaríhøvudskomponentar

Brennioljuskipan

Brennioljuskipanin er bygd til tungolju, sum skipið brendi tey fyrstu árin. Tíðliga í 2016 varð farið yvir at brenna dieselolju burturav, og tað hevur lætt munandi um hjá maskinmanningini.

Harumframt er ikki longur neyðugt við maskinfólki úr landi at reinsa pumpur og annað um næturnar.

Brenniolja er ein sera stórur útreiðslupostur hjá Smyrli og suðuroyarleiðini.

At brenna tungolju var ein háttur at minka um útreiðslurnar, tá ið oljuprísurin var høgur. Við núverandi oljuprísum, er vinningurin nokk ikki nóg stórur, tá ið atlit skal takast at teim eyka útreiðslum, sum standast av hesum.

Tað kann tó tykjast løgi, at ikki onnur atlit til at spara olju eru gjørd umborð.

Skipið hevur tveir oljufýrðar ketlar, sum veita hita til "hotellið", samtíðis sum ovurhonds stórar nøgdir av hita fara út í sjógvin við kølivatninum og upp í luftina við útstoytsgassinum. Hiti, sum kundi verið gagnnýttir gjøgnum hitavekslarar í kølivatnsskipan og við útstoytsketlum.

Kann tó vera, at lutfalsliga fáu siglitímarnir í døgnum, gera gagnnýtslu av spillhita minni attraktiva.

Automatiseringsskipanir til maskinarí

Skipið hevur frá uppruna havt trupulleikar við alarmskipanum, og onkuntíð hevur onkur óheppin støða staðist av tí.

El-Service hevur verið í holt við at installera eina nýggja alarmskipan, sum júst í hesum døgum er endaliga sett til.

8 Felagsskipanir

Barlastaskipanir

Skipið hefur fleiri barlastatangar til sjógvbarlast, sum samanlagt taka sløk 1600 tons.

Ein partur av hesum barlastatangum verða brúktir sum healing-tangar, sum sjálvvirkandi halda skipinum á rættkjøl uttan slagsíðu. Í hesum tangum verður vatn brúkt fyri at minka um tæringina.

Annars verður vanliga ikki barlasta nakað serligt í mun til ymsar laststøður.



Teistin

1 Skip sum heild

Høvuðsupplýsingar

Ro/ro ferðafólka- og bilferja

Longd, breidd og dýpi 45 m / 12,5 m / 4,6 m

Tonnaga BT / NT 1260 / 378

Byggiár 2001

Klassaátekning * 1A1 Car Ferry A E0 RP R3

Yvirskipað niðurstøða

Teistin eitt er vælegnað skip til ferðafólk, persónbilar og tungar bilar. Bildekkið er væl skipað við góðari atskiljing millum bilar og fólk til gongu, eisini á landkoyrirampum.

Salengurnar eru góðar og atgongdin somuleiðis.

Hóast manningin hevur góð uppihaldsrúm, so eru tey seks manningarkømrini undir dekki ikki nøktandi, hvørki stødd ella plasering.

Mannereringsevnini eru sera góð og maskinaríið nýtt, moderna og framtíðartryggja.

2 Skrokkur

Tjúktarmátingar

Teistin er enn so nýggjur, at tæringar ikki eru farnar at gera um seg, og heldur ikki hevur klassin kravt stórvegis av tjúktarmátingum enn. Tað verður vanliga ikki gjørt fyrr enn skipið er blivið nakað eldri.

Umvæling og umbyggingar

Onkrar smærri umvælingar eru gjørdar á skrokkin, tá ið hann hevur borið við land, men ongin beinleiðis umbygging.

Samanumtikið kann sigast, at skrokkurin á Teistanum er í góðum standi, og eigur nógv ár í sær enn.

3 Útgerð til last

Lastarrúm

Lastarrúmið, bildekkið á Teistanum er innrættað til trý røð av bilum, harav mittasta raðið kann vera høgir bilar, meðan síðurøðinar hava eina hæddaravmarking á slakar tveir metrar.

Í miðjuni eru hongidekk, sum kunnu nýtast til vanligar persónbilar, tá ið høgir bilar ikki taka plássið.

Á dekkinum er pláss til 19 persónbilar og á hongidekkunum er pláss til seks bilar á hvørjum. Aftara hongidekkið tók upprunaliga átta bilar, men er stytt, og tekur tí nú bara seks.

Samlaða persónbilakapasiteturin er tí minkaður úr 33 niður í 31 bilar.

Dekkið er væl innrættað til persónbilar, við góðum plássi millum bilarnar og atskildari gongubreyt í hvørjum borði til ferðafólk. Tað gerst tó heldur trengri millum bilarnar, tá ið stórir bilar standa í miðraðnum.

Í miðraðnum er pláss fyri tveimum treylarum við maksimum longd og hædd, men skipið kann í dag so dánt føra tveir fulllastaðar treylarar, tó ikki um ferðafólkatalið samstíðis eru uppi í móti tí maksimala.

Orsøkirnar til tess eru fleiri. Umbyggingar hava gjørt, at skipið er tyngt nakað, men serliga er tað herd afturvirkandi stabilitetskrøv, sum hava økt kravið til barlast, soleiðis, at tað nú so dánt er nóg mikið av deyðvekt eftir til tveir fulllastaðar treylarar.

Viðvíkjandi seinastu stabilitetskrøvunum um vatn á dekk, sum komu í 2013, kann tó nevast, at hesi eri galdandi fyri sandoyarleiðina, sum er øki B, men ikki fyri nólsoyar- og kalsoyarleiðina, sum eru øki C.

Samanumtikið kann sigast, at Teistin hevur eitt væl innrættað lastarrúm til persónbilar og nakrar størri bilar, men er á markinum at missa møguleikan til at flyta tveir fulllastaðar treylarar. Hesin trupulleikin er tó tengdur at sandoyarleiðini, øki B, og ikki nólsoyar- og kalsoyar-leiðunum, sum eru øki C.

Inn- og uppskipanir

Skipið er opið í báðar endar, so bilaferðsla kann koyra umborð í øðrum endanum og í land aftur í hinum. Nakað av muni er á flóð og fjøru bæði á Gomlurætt og í Skopun, men fríhæddin í báðar endar á bildekkinum og upp undir visirið er nóg stór, til at taka ta øktu bilhæddina, sum stendst av brekkuni.

Koyrirampurnar, aftan og framman, hava báðar atskildar gonguteigar hvørjummeigin, so fólk til gongu ikki nýtast at ganga har bilarnir koyra.

Samanumtikið kann sigast, at á Teistanum eru sera góðir møguleikar hjá bæði persónbilum og størri bilum at koyra umborð og í land.

4 Skipsútgerð

Mannereringsútgerð

Teistin hevur tveir azimuthtar aftan og stóra síðuskrúvu framman. Skipið hevur sostatt sera góð mannereringsevni.

Á brúnni eru mannereringspultar á úthangandi brúgvavengrum í bæði borð, so tann ið mannererar hevur gott útsýni.

Ein seinkan er innbygd í skipanina, so skrávur reagera ikki beinanvegin boð vera givin. Hetta er tó vist ikki nakar trupulleiki, men menn undrast, hví so er.

Samanumtikið kann sigast, at Teisini hevur framúr góð mannereringsevni við ríkiligari kraft á bæði azimuthtum og síðuskrúvu.

Rulldoyving

Teistin hevur slengrikjalir. Hesir eru tó ikki av tí effektiva slagnum, dupultir við forskotnum holum.

Á brúgvatakinum hevur skipið tveir passivar rulldoyvitangar, annar er 600 mm og hin 1200 mm í langskips rætning.

5 Útgerð til manning og ferðafólk

Bjargingarútgerð

Teistin hefur MES-skipanir. Ein í hvørjum borði, sum báðar hava tveir gummiflakar á góð 100 fólk hvør.

Flakarnir kunnu bordast beinleiðis út gjøgnum hurðar í skipssiðum í niðaru salongum, uttan at brúka "hosur".

Skipið hefur eisini FRC, ið kann nýtast at taka fólk upp úr sjónum.

Samanumtikið kann sigast, at skipið hefur góða bjargingarútgerð, bæði at fara av skipinum og at taka fólk upp úr sjónum.

Ferðafólkarúm

Tað eru trýggjar salongir, ein í hvørjum borði eina dekshædd omanfyri bildekk og ein tvørtur um skipið eitt dekk ovari, har kiosk eisini er.

Í báðum síðusalongum er møguleiki hjá einum fólki, til dømis sjúklingi, at leggja seg og forhang dragast fyrri.

Tað eina vesi á niðaru salongum er eisini egnað rørslutarnaðum, umframt at har er borð at skifta smábørnum.

Summarhálvuna kann skipið taka fleiri ferðafólk, tí pláss til teirra er út á dekkinum.

Orsaka av umbyggingum, skiparakamar og størri uppihaldsrúm fyrri manning, er ferðafólkatalið minkað nakað í mun til tað upprunaliga. Tað er í dag 260 um summarið og 164 um veturin.

Samanumtikið kann sigast at ferðafólkarúmini á Teistanum eru góð og tíðarhóskandi við teimum hentleikum sum krevjast.

Til- og frákoma

Fólk til gongu ferðast sama veg sum bilarnir umborð og í land aftur. Tó eru gonguteigar á landrampum og bildekki í bæði borð, skildir frá koyribreytum við gelendarum.

Trappuuppgongdirnar frá bildekinum eru góðar og rúmligar í bæði borð, og somuleiðis víðari upp í ovara salong. Harafturat er lyfta í bakborð, og haðani slepst upp í bakborðssalong og ovaru salong.

Samanumtikið kann sigast at til- og frákomuumstøðurnar hjá ferðafólki á Teistan er góðar og tíðarhóskandi, eisini hjá rørlutarnaðum.

Manningarrúm

Upprunaliga vóru seks kømur við vesi til manning undir høvuðsdekki. Hesi eru rættuliga smá, men tó upprunaliga góðkend av Søfartsstyrelsen.

Seinni er skiparakamar gjørt aftast í bakborðs salong.

Kokkurin, sum er áttandi maður, hevur tó onki kamar umborð.

Uppihaldsrúm til manning aftanfýri ovastu salong, sum upprunaliga vóru smá, eru munandi økt.

Samanumtikið kann sigast, at uppihaldsrúmini hjá manningini eru rúmlig og tíðarhóskandi; somuleiðis skiparakamarið. Kømrini í neðra eru tó alt ov smá og ikki tíðarhóskandi.

6 Maskinaríhøvudskomponentar

Framdrívsskipan

Teistin hevur diesel-elektriska framdrívsskipan við tveimum azimuthtum við kontraroterandi skrúnum aftan.

Diesel-aggregatini eru nýliga skift, og eru nú fimm í tali móti trimum upprunaliga. Hetta gevur eyka trygd og fleksibilitet, tí undir vanligum umstøðum ganga bara 3, og 4 til meira krevjandi sigling, so sum ring veðurlíkindi ella trongar umstøður at mannerera.

El- og stýriskipanirnar á Teistanum eru soleiðis bygdar, at ein battarískipan, kann setast inn í staðin fyri tað eina aggregatið. Hetta kann kanska gerast ein framtíðarmøguleiki, tá ið umstøðurnar eru til staðar.

Azimuthtarnir hava, hóast kompliserað skipan við kontraroterandi skrúvum, rigga sera væl. Við eyka skrúvum liggjandi, hevur Strandferðslan bøtt um trygdini, tí tað er ein sannroynd, at slíkar skrúvur eru meira útsettar fyri at taka í grótkast, enn vanligar skrúvur.

Samanumtikið kann sigast, at Teistin hevur eina góða framdriftsskipan, sum eigur nógv ár eftir í sær enn, og møguleikar eru eisini fyri lutvís grønum loysnum.

Motoraggregat

Í eini diesel-el skipan eru motoraggregatini ein partur av framdriftsskipanini og tí lýst omanfyri.

7 Skipanir til maskinaríhøvðskomponentar

Brennioljuskipan

Teistin hevur bert ein brennioljutanga, og hesin er tí lutfalsliga stórur, 35 rúmmetrar. Tangin hevur eitt lutfalsliga stórt yvirflatumoment, sum harvið ávirkar GMT rættuliga nógv. Ein møguleiki til tess at betra stabilitetin, so sleppast kann undan nakað av barlastini, er at deila brennioljutangan í tvey, tí harvið minskar ávirkanin av tí fríu yvirflatuni niður í ein fjórðing.

Automatiseringsskipanir til maskinarí

Við diesel-elskipan og fleiri aggregatum er neyðugt við framkomnari stýriskipan, so aggregat og motorar kunnu samstarva optimalt.

Tað hava verið avbjóðingar bæði fyri manning og veitarar viðvíkjandi alarm- og stýrisskipanum, men hesar sýnast nú at virka.

8 Felagsskipanir

Barlastaskipanir

Til tess at lúka herd stabilitetskrøv, siglir Teistin við permanentari flótandi barlast, sum serliga, eftir vatn á dekk krøvini frá 2013, hava ávirka deyðvektini so mikið, at skipið nú so dánt kann føra tveir fulllastaðar treylarar, men tá má ferðafólkatalið ikki vera upp móti tí maksimala.

Undir brennioljuskipan frammanfyri er nevnt hvussu bótast kann nakað um stabilitetsviðurskiftini.

Ein annar møguleika er at bøta um hesi viðurskifti:

Tá ið motorarnir blivu skiftir, fekk skipið eina permanenta slagsíðu, og hendan bleiv rættað við at leggja barlast úti í borðinum á bildekkinum. Um hendan barlastin í staðin verður flutt niður í botnin á skipinum, hevði tað bøtt um stabilitetin og kanska minkað nakað um ta premanentu flótandi barlastina.



Ternan

1 Skip sum heild

Høvuðsupplýsingar

Ro/ro ferðafólka- og bilferja

Longd, breidd og dýpi 43,29 m / 11m / 8,7 m

Tonnaga BT / NT 927 / 284

Byggiár 1980

Klassaátekning * 1A1 Car Ferry A R45

Yvirskipað niðurstøða

Ternan hevur sæð sínar bestu dagar. Eftir nógvar umbyggingar, tillagingar og herd stabilitetskrøv eru lastaevnini nú so smá, at ikki ber til at føra fleiri tungar bilar. Av somu orsök er bunkerskapasiteturin av olju niðursettur. Tæringar eru eisini so smátt farnar at gera um seg.

At flyta eini hundrað ferðafólk og einar 25 persónbilar megnar hon tó enn, um enn langa og smala uppgongdin til salongina ikki er serliga høglig hjá ferðafólki. Men spurningur er so, um tað er skilagott at brúka so stórt skip, til so lítlan flutning.

2 Skrokkur

Tjúktarmátingar

Skipið er komið nakað til árs, og tí verða tjúktarmátingar javnan gjørdar av skrokkinum.

Tað vit hava fingið hendur á, eru mátingar frá 2005, 2010 og 2015. Serliga mátingarnar frá 2015, sum eru gjørdar eftir vanligum standardi, sum verður nýttur aðrastaðni, vísa týðiliga, at tað so smátt er farið at tærast burturav upprunaligu tjúktini.

Enn er tó ikki komið hartil, at neyðugt er at skifta stórvegis av plátum. Tó er nakað av klædningi í vatnganginum miðskips í bakborð skiftur vegna tæring.

At síggja til sær bildekkið sera gott út, meðan ovara opna dekkið sær meira viðtikið út, við stórum flakum. Á skipssíðum kunnu tæringar eisini hómast.

Samanumtikið má roknast við, at tað vera nakrar útskiiftingar í stálinum tey komandi árini, eins og hevur verið á teim eldru skipunum Rituni og Sam.

Umvæling og umbyggingar

Á Ternuna eru gjørdar fleiri smærri og størri umvælingar, ið hava tyngt skipið nakað. Til dømis eru fendararnir styrktir og munandi tyngdir. Somuleiðis eru slengrikjalirnir broyttir og nakað tyngdir.

Vegna komfort og herd myndugleikakrøv eru nógvar umbyggingar gjørdar, so sum manningarrúm í fremru salong í neðra, størri keysir á bildekki í bakborð, MES-skipan, FRC-bátur og –david, størri høvuðsmotorar, hurð í skipssíðu í stýriborð, lyfta og annað.

Samanumtikið kann sigast, at umvælingar og umbyggingar hava tyngt skipið so nóg, at hetta, saman við kravi um økta barlast vegna herd stabilitetskrøv, hevur stolið meginpartin av deyðvektini. Harafturat eru tæringar so smátt farnar at gera um seg.

3 Útgerð til last

Lastarrúm

Bildeckkið á Ternuni er upprunaliga bygt til rættuliga nógvar persónbilar. Fýra røð á dekkinum til slakar 30 bilar, og tvær hillar, sum kundu taka fýra ella fimm smáar bilar í part.

Samlaða talið var sostatt millum 35 og 40 persónbilar, men skipið kundi eisini taka tvey røð av stórum bilum, bussum, lastbilum ella treylarum.

Í dag er kapasiteturin munandi minni. Hillarnar eru tiknar burtur og persónslyfta tekur burtur av uttastu bilrøðini í bakborð.

Persónbilatalið er sostatt minkað við eini 10 til 12 niður í einar 25 bilar.

Skipið kann enn taka stórar bilar, men tann niðursetta deyðvektin setur mark fyri hvussu nóg vekt kann takast inn á dekkið, og tí blívur tað bara til tveir tungar lastbilar.

Tá ið um stórar bila ræður, hevur Ternan eisini ein annan trupulleika. Bildeckkið hevur ikki nóg stóra fríhædd til trailarar við "high-cube" bingjum. Bildekshæddin er 4,3 metrar, meðan standardurin í dag er 4,6 metrar í minsta lagi.

Samnumtikið er lastakapasiteturin munandi skerdur, eini 30 % hvat persónbilum viðvíkur og meira enn 50 % hvat tungum bilum viðvíkur.

Inn- og uppskipanir

Á nólsoyarleiðini verður einans hekkuportrið brúkt. Koyribreytin á hekkuportrinum er 3,8 metur breið, sum er góðan hálvan metur breiðari enn koyribreytin á rampuni framman. Hvørki aftan ella framman er nøkur atskiljing á koyribreytini millum ferðafólk og bilar. Ansast má tí eftir, at ferðafólk og bilar ikki fara umborð og í land hvørt um annað.

Samnumtikið eru umborðkoyringar smalar, serliga framman, uttan serstakar gonguteigar. Eisini er ov lítil hædd í mun til núgaldandi standard.

4 Skipsútgerð

Mannereringsútgerð

Við tveimum skrávum aftan og bógskrúvu hevur skipið góð mannereringsevni, og tað liggur væl fyri at mala runt inni í havn.

Róðrini eru tó veikasta ligið, tá ið siglt verður, tí skipið reagerar ikki nóg skjótt uppá róðrini. Fyri at bota um hetta eru vinklar sveisaðir uppá róðrini aftan, og eisini er bygt tilsvarandi uppí frameftir. Hetta er tó ikki nóg mikið, og mann vildi ynskt, at róðrini vóru nakað størri. Bógskrúvan er eisini í veikara lagi.

Samanumtikið kann sigast, at mannereringsevnini í havn eru góð. Bógskrúvan er tó í veikara lagi, og somuleiðis róðurkraftin undir sigling.

5 Útgerð til manning og ferðafólk

Bjargingarútgerð

Skipið hefur fingið ísetta MES-skipan frá Viking við tveimum gummiflakum í hvørji síðu til á leið 100 ferðafólk hvør.

Ferðafólkatalið kann tí vera 300, tí gummiflakarnir skulu rúma øllum, um ein teirra er óvirkin.

Á vetri er bæði ferðafólkatal, bjargingarútgerð og manning niðursett í mun til á sumri. Bert ein av gummiflakunum í hvørjum borði er tá í skipanini, og manningin kann tí telja 5 heldur enn 6.

Ferðafólkatalið er tí niðursett til sløk 100, sum annar gummiflakin tekur, um hin gerst óvirkin.

Afturat MES-skipanini hefur skipið FRC-bát.

Samanumtikið kann sigast, at skipið hefur eina góða bjargingarskipan, tá ið talan er um at fara av skipinum, og eisini eru góðir møguleikar at taka fólk upp úr sjónum við FRC-báti.

Ferðafólkarúm

Upprunaliga hevði skipið trýggjar salengur, eina í erva og tvær undir høvuðsdekki. Tann fremra undir høvuðsdekki er tó tikin til manningarrúm fyri fleiri árum síðan.

Á verandi leið til nólsoyar verður salongin undir høvuðsdekki einans nýtt á sumri, og er stongd vetrarhálvuna, tá ið ferðafólkatalið er niðursett.

Samanumtikið hefur skipið rúmligar salengur, men borð og benkur, sum eru mest sum óbroytt síðani 1980, eru ikki tíðarhóskandi, og kapasiteturin er nógv niðursettur í mun til tann upprunaliga.

Heldur ikki er tað tíðarhóskandi við salong undir høvuðsdekki.

Til- og frákoma

Hvørki á landrampu ella á bildekkinum eru gonguteigar til ferðafólk, sum eru atskildir frá bilaferðslu. Ferðafólk og bilar ferðast sostatt hvørt um annað.

Frá bildekkinum er atgongd upp í ovaru salong i bæði borð. Bakborðsmegin er trappan tó sera smøl og mest ætlað sum neyðútgongd.

Í stýriborð er hövuðsuppgongdin, men orsaka av einum konstruktiónsfeili, sum í størstan mun skyldast Søfartsstyrelsen, bleiv trappan smalkað fyrstu hæddina, fyri at geva pláss fyri eini neyðútgongd frá manningarrúmunum.

Illa gongd fólki hava møguleika at ferðast millum bildekk og ovaru salong við lyftu.

Atgongdin til niðaru salong er bara í stýriborð gjøgnum svingtrappu. Í bakborð er loddrøtt neyðuppgongd, við hurð út í neyðtrappuskakt í bakborðs keys. Loddrøtt neyðuppgongd upp í tronga skakt er ikki egnað eldri og illa gongdum fólki.

Samanumtikið eru til- og frácoma ikki nøktandi, hvørki hjá ferðafólki til gongu at koma inn á dekki saman við rullandi ferðslu, og at ganga upp trongar og høggar trappur. Rørslutarnað sleppa tó upp í ovaru salongina við lyftu.

Manningarrúm

Skipið hevði upprunaliga tvey tveymanskømur í neðra og skiparakamar aftanfyrir brúnna. Seinni er fremra salongin bygd um til manningarrúm, soleiðis at øll manningin nú hevur egið kamar í neðra.

Samanumtikið kann sigast, at manningin hevur rúmligar umstøður at húsast umborð, hóast tað at húsast undir dekki uttan dagsljós ikki er tíðarhóskandi. Neyðugt er vist eisini við náttarvakt, tá ið manningin svevur undir dekki.

6 Maskinaríhøvudskomponentar

Framdrívsskipan

Høvudsmotorarnir, Deutz MWM, eru frá 2000. Hesir eru nakað størri enn teir upprunaligu, men gearini blivu ikki skift.

Gearini, sum eru av slagnum Liaaen, verða ikki gjørd longur, og tað hevur volt trupulleikar, við tað, at torført er at skaffa eykalutir til teirra.

Motoraggregat

Annar ljósmotorurin er skiftur og hin verður nú eisini skiftur.

Samanumtikið riggar maskinariíð væl, bæði høvuðs- og hjálpimotorar, meðan gearini hava longu volt trupulleikar orsaka av at deilir ikki fáast.

7 Skipanir til maskinaríhøvudskomponentar

Brennoljuskipan

Av tí at deyðvektin er so nógv minkað orsaka av umbyggingum og barlast vegna herd stabilitetskrøv, er neyðugt at minka um bunkringina.

Í stabilitetsmappuni er tí tilskilað, at brennoljutangarnir, ein í stýriborð og ein í bakborð, mugu ikki fyllast meira enn 65 %, sum svarar til á leið 10 tons í hvønn tanga.

Automatiseringsskipanir til maskinarí

Skipið er gamalt og tí rættuliga einfalt, uttan digitalar stýri- og alarmskipanir.

Tó hevur El-Service nýliga installerað talgilda alarmskipan, sum vísir seg at rigga væl.

8 Felagsskipanir

Barlastaskipanir

Vegna herd stabilitetskrøv, hevur skipið fingið krav um økta barlast. Skipið siglir tí við konstantari flótandi barlast, sum er skipað soleiðis:

- Vatnbarlastatangar nummar tvey stýriborð og bakborð skulu altíð vera fullir.
- Vatnbarlasttangi nummar trý, "crossover", skal altíð vera fullur.
- Vatntangi, miðtangi, skal altíð vera fullur.

Samanumtikið kann sigast, at herd stabilitetskrøv við kravið um meira barlast saman við umbyggingum, summar eisini vegna herd stabilitetskrøv, hava stolið burtur av deyðvektini, so at hon i dag bert er ein viðfáningur av tí upprunaligu.



Sam

1 Skip sum heild

Høvudsupplýsingar

Ro/ro ferðafólka- og bilferja

Longd, breidd og dýpi 33,16 m / 9,4 m / 4 m

Tonnaga BT / NT 217 / 73

Byggiár 1975

Klassaátekning * 1A1 Car Ferry B R5

Yvirskipað niðurstøða

Sam er rættuliga gamal og slett ikki tíðarhóskandi hvat ferðafólkaumstøðum viðvíkur, og rørslutarnað hava so gott sum ongar móguleikar at brúka skipið. Deyðvektin er so nógv niðurstøtt, at skipið í mesta lagið kann taka ein tungan bil.

2 Skrokkur

Tjúktarmátingar

Skipið er nú vorðið so gamalt at klassin javnan krevur umfatandi tjúktarmátingar. Hesar vísa eisini, at tæringar eru farnar at gera um seg víða hvar í skrokkinum. Roknast má við, at hetta heldur fram og kanska versnar.

Umvæling og umbyggingar

Orsakað av tæringum er nógv stál skift, men annars eru ikki nógvar broytingar gjørdar á hesum gamla skipi. Tó so, eitt størri hekkuportur er uppsett og MOB-báturin er tikin í land.

Samanumtikið kan sigast, at skrokkurin er farin at eldast, og roknast má við nakað av stálumvælingum frameftir.

3 Útgerð til last

Lastarrúm

Upprunaliga er dekkið ætlað til trý bilrøð, og tað er í dag eisini í nógvum førum neyðugt við trimum bilrøðum á kalsoyarleiðini. Plássið millum bilarnar er tá ov lítið, hvat komforti og trygd viðvíkur, og fólk eru noydd at fara úr bilinum í fyrstu røð, áðrenn næsta bilrað kemur og blokkerar hurðarnar.

Somuleiðis má bíðast, at sleppa í aftur bilin, til síðuraðið er farið.

Onkuntíð er neyðugt fyri pláss skyld, at onkrir bilar í ytsta bilraði fara upp á fortovið í stýriborð. Hetta er sera óheppið, tí tá er vandi fyri at neyðuppgongdir í stýriborð blokkerast.

Sam hevur fyrr kunnað tikið stóra dekslast, men orsakað av herdum krøvum er lastalinjumerkið flutt so nógv niður, at deyðvektin nú einans er smá 80 tons.

Sum sæst á gomlum lastalinjusertifikati, er deyðvektin meira enn hálverað.

Tá ið bunkers, stores, manning og ferðafólk eru farin burturav teim 80 tonsunum, er bert tann minna helvtin eftir til bilar. Lítil kapasitetur er tí til tungar bilar.

Samanumtikið kann sigast, at bildekkið er egnað til bert tvær bilrøðir, og tað vil siga einar 12 persónbilar, og tað er vist ov lítið í mun til bilaflutning, sum hevur verið út í Kalsoynna seinnu árinum á sumri. Tá ið talan er um tungar bilar, er vektin sera avmarkað.

Tað skal tó viðmerkjast, at skipið, sum lastskip við í mesta lagi 12 ferðafólkum, er væl egnað til at flyta tunga last, tí stabilitetur og deksstyrki loyva tí. Skipið verður tí ofta nýtt til slíkar seruppgávur.

Inn- og uppskipanir

Á ro/ro bilferju sum hesari fer øll inn- og uppskipan um rampurnar aftan og framman.

Hvat bilum viðvíkur er umborð og ílandkoyring nøktandi, serliga um tað bert verða nýttar tvær bilarekkir. At koma til og frá bilum á dekkinum er eisini nøktandi, um talan bert er um tvær rekkir

Samanumtikið kann sigast, at umborð- og ílandkoyring er nøktandi fyri bæði persónbilar og størri bilar, um bert tvær bilrøðir verða nýttar.

4 Skipsútgerð

Mannereringsútgerð

Skipið hevur tvær skrávur við umstýring, tvey róður og harumframt bógskrúvu. Skipið hevur sostatt góða mannereringsútgerð, og kraftin sigst vera nóg góð í mun til vindarealið. Tó er bógskrúvan alt ov veik.

Sum opin ro/ro-bilferja er skipið lutfalsliga lágt og tekur tí ikki so nógvan vind á seg. Tað ger seg serliga galdandi, tí vindurin veksur við hæddini yvir havvirkflatuni, og ovasti parturin av eini skipssíðu verður tí væl kraftigari ávirkaður enn lægri parturin. Grótkastið á Syðradali verjir tí væl fyri høgættini og somuliðis fendaravegguri í Klaksvík fyri lágættini.

Samanumtikið kann sigast, at skipið hevur nøktandi mannereringsevni.

5 Útgerð til manning og ferðafólk

Bjargingarútgerð

Skipið hefur vanliga bjargingarútgerð við bjargingarflakum og hurð í skipssíðu miðskips í stýriborð, at borda flakarnar.

Í bakborð er hurðin, haðani bjargingarflakar kunnu bordast rættuliga aftarlaga og dekan ov nær skrávunum.

Skipið hefur ikki MOB-bát, men glúp at taka fólk upp úr sjónum. Hurðin í skipssíðuni miðskips í bakborð skal brúkast til tess, men har knípir við útsýni hjá skiparanum frá brúnni, sum er í hinum borðinum.

Kameraskipan er tó sett upp, so skiparin kann síggja hvat gongur fyri seg við hurðina í stýriborð.

Samanumtikið kann sigast um bjargingarútgerðina, at trupult er helst at sleppa av skipinum í stýriborð, og umstøðurnar at taka fólk upp úr sjónum eru ikki tær bestu.

Ferðafólkarúm

Skipið hevði upprunaliga tvær salengur, sum báðar eru undir dekki. Í dag verður bert tann aftara salongin nýtt til ferðafólk.

Tíðin er langt síðani farin frá, at hava salengur undir dekki, og komforturin er tí slett ikki tíðarhóskandi, bæði hvat innrætting og larmi viðvíkur.

Vesi, sum er uppi í gongini er sera smá og ótíðarhóskandi.

Skipið kann føra 115 ferðafólk vetur og summer, og tað er um at vera ov líðið um summarið, nú talið av fremmandum ferðafólkum er vaksandi. Um tveir bussar skulu í Kalsoynna er at kalla allur kapasiteturin uppbrúktir.

Samanumtikið kann sigast, at ferðafólkarúmini eru langt frá tíðarhóskandi, og helst er kapasiteturin eisini ov lítil.

Til- og frákoma

Ferðafólk til gongu mugu ganga umborð og í land eftir somu rampum, sum bilarnir koyra eftir. Ongin atskiljing er millum bilar og ferðafólk á koyrirampunum, og tí mugu bilar og ferðafólk helst ikki fara umborð samtíðis.

Tá ið bilarnir verða settir í trý røð, sum vanligt er, er trupult hjá fólki at koma til og frá bilum. Tað er tí neyðugt, tá ið koyrt verður umborð, at fólk fara úr bilunum, áðrenn næsta røð av bilum koyrir inn á dekkið. Umvent, tá ið farið verður í land, má fólk bíða, at sleppa í bilarnar, til aðrir eru farnir.

Tá ið farast skal frá dekki niður í salong, skal fyrst gangast um høga gátt antin aftan- ella frammanífrá inn í lutfalsliga smala gongd í bakborðs keys. Haðani er svingtrappa niður í salong, har stíðast aftur skal upp um gátt, áðrenn fóturin kann setast á fyrsta trinið, sum er beint innanfyri gáttina og enntá væl lægri enn dekki. Trappan er tí vandmikil fyri fólk, sum ikki eru væl fyri kropsliga.

Neyðútgongdin frá salongini, fremst í stýriborð, er sera trupul hjá fólki, sum ikki eru væl fyri kropsliga at koma upp ígjøgnum.

Samanumtikið eru atkomu- og frágonguviðurskifti hjá ferðafólki langt frá tíðarhóskandi, og kanska ikki nóg trygg heldur.

Illa gongd og rørslutarnað hava mest sum ongan møguleika at koma til og frá ferðafólkarúmum.

Manningarrúm

Manningarrúm eru í neðra aftan. Trý kømur og eitt uppihaldsrúm/messa. Hesi eru sum frá uppruna og ikki tíðarhóskandi. At manningin býr undir høvuðsdekki setir eisini krav um náttarvagt.

Samanumtikið kann sigast, at manningarrúm undir dekki uttan dagsljós er ótíðarhóskandi og hevði heldur ikki verið góðtikið á nýbygdum skipi í dag.

6 Maskinaríhøvðskomponentar

Framdrívsskipan

Skipið hevur tveir framdriftsmotorar av slagnum Grenaa frá 1981. Robustir motorar, sum ongir trupuleikar eru at fáa deilir til. Teir eru tó rættuliga gamlir. Umvegis gear dríva motorarnir hvør sína skróvu við umstýring

Motoraggregat

Skipið hevur ikki motoraggregat til streymframleiðslu, men bert tvær 24 volts dynamoir, eina á hvørjum høvuðsmotori.

El-skipanin umborð er tí í høvuðsheitum 24 volt tó við umformarum til brúkarar, ið nýta 220 volt.

Tað eru tí fleiri battarískipanir umborð, til høvuðsljós, neyðljós og radioútgerð.

Hetta er ikki vanligt fyri skipi í hesi stødd í dag og er tí ikki tíðarhóskandi.

Samanumtikið kann sigast um maskinaríhøvðskomponentar, at motorar eru rættuliga gamlir og at streymframleiðslan við 24 volts dynamoum er ótíðarhóskandi. Skipanin er tó einføld og rakstrartrygg.

7 Skipanir til maskinaríhøvðskomponentar

Brennioljuskipan

Skipið hevur tveir brennioljutangar á 12 rúmmetrar hvør umframt ein spilloljutanga. Hóast nógv niðursetta deyðvekt er oljubunkringin ikki avmarkað, sum á Ternun.

Automatiseringsskipanir til maskinarí

Maskinaríið er gamalt og einfalt uttan nakrar digitalar stýriskipanir.

8 Felagsskipanir

Barlastaskipanir

Skipið hevur ein barlastatanga til sjógvbarlast, sum tekur á leið 15 tons.

Nú skipið er vorðið so gamalt, er hesin kanska serliga viðbrekin hvat tæringum viðvíkur.



Ritan

1 Skip sum heild

Høvuðsupplýsingar

Ferja til ferðafólk og farm

Longd, breidd og dýpi 23,65 m / 6,89 m / 4,75 m

Tonnaga BRT / NRT 80 / 26

Byggiár 1971

Klassaátekning * 1A1 Passenger ship R45

Yvirskipað niðurstøða

Aldurin, nú skipið nærkast teim fimmti, krevur sítt. Nokk so fitt av stáli er skift vegna tæring, og roknast má við, at okkurt kravið hesum viðvíkjandi kemur afturat. Hóast skipið hevur mist størra partin av deyðvektini, tekur tað tó enn smá 10 tons av farmi.

Ritan er eina sjógott skip við góðum mannereringsevnum, rímiligum ferðafólkumstøðum og í so máta egnað at sigla á smápláss.

Spurningur er um skrokkurin í longdini heldur til hørðu viðferðina, og um gamli hátturin, at flyta ferðafólk millum skip og landing, kann halda fram.

2 Skrokkur

Tjúktarmátingar

Skipið, sum er frá 1971, hevur nátt ein aldur, har klassin javnan krevur umfatandi tjúktarmátingar. Hesar hava eisini viðført, at stórir partar av klæðninginum, serliga í botninum, er skiftur.

Umvæling og umbyggingar

Í 2010 bleiv skipi umbyggt til at setast í sigling á svínøyar- og fugloyar-leiðini. Í hesum sambandi bleiv innvik gjørt í skipssíðu aftan í stýriborð, so sleppast kundi umborð og í land á lægri stað á skipinum, samsvarandi landingunum í Svínø og Fugloy.

Harafturat blivu gummifendarar, tveir vatnrættir og loddrættir inn ímillum, lagdir fram við allari skipssíðuni í bæði borð. Hetta fyri, at skipið skuldi tola harligu viðferðina, tá ið tað bankar ímóti landingunum í Svínø og Fugloy.

Fendarnir slítast skjótt og verða bæði umvældir og tillagaðir hvørt ár.

Enn sæst onki til skaðar á skrokkinum, men tað er ivasamt, hvussu leingi hesin gamli skrokkur, sum ikki er serliga sterkt bygdur, kann halda til ta viðferð, hann fær á hesi siglingarleiðini.

Samanumtikið kann sigast, at skrokkurin er gamal og tí alsamt meira ávirkaður av tæring. Harafturat fær skrokkurin eina munandi harðligari viðferð, nú siglt verður til Svínøyar og Fugloyar.

Tað sæst týðiliga á fendarum og festum at slitið er stórt, men enn síggjast ikki spor av harðligu viðferðini innanborða.

3 Útgerð til last

Lastarrúm

Skipið hefur gott lastarrúm aftan við stórari lúku. Farmur kann tí bæði fyrast undir dekki og sum dekslast oman á stóru lastarlúkuni.

Bilar, sum á øðrum siglingarleiðum, hava verið settir niður í lastina, verða á Svínøi/Fugloyrutuni settir á lúkuna, tí trupult er at hiva teir upp úr trongu lastini, tá ið skipið livir so nógv, sum tað næstan altíð gera við landingarnar í Fugloy og Svínøi.

Sambært stabilitetsmappu og fríborðssertifikati er mest loyvdi farmur 9 tons. Hetta er munandi minni enn tað, skipið upprunaliga lastaði.

Frá gomlum lættvektsuppgerðum sæst, at skipið er tyngt 17,5 tons frá 1984 til 2015. Hetta hefur deyðvektin tá verið størri, og helst uppáftur størri í 1971.

Áhugavert var at síggja allar lættvektsuppgerðirnar frá 1984 til 2015 í stabilitetsmappuni, sum tíðiliga vísa hvussu vektin á einum skipi broytist við aldrinum, og samanlagt altíð tann tyngra vegin:

1984:	127,2 tons
1991:	129,8 tons
1996:	128,3 tons
1999:	129,8 tons
2002:	129,2 tons
2007:	125,5 tons
2008:	129,8 tons
2010:	141,6 tons
2015:	144,7 tons

Helst hefur skipið verið enn lættari í 1971.

Inn- og uppskipanir

Stórur og robustur krani er til handfaring af farmi, um hann skal í last ella á dekkið. Eisini er hann væl egnaður til at lyfta bilar á og av dekslúkuni.

Samanumtikið er lastarrúm og krani væl egnað til tann farm, sum verður fluttur til og frá smáplássum, um enn kapasiteturin er munandi minkaður.

4 Skipsútgerð

Mannereringsútgerð

Skipið hevur, við tveimum skrúvum aftan og bógskrúvu, góð mannereringsevni. Tó hevði verið betur, um bógskrúvan var eitt vet sterkari.

Ein mannereringsstación er uttanfyri stýrihúsi, úti við gelendaran í stýriborð. Har stendur skiparin vanliga og mannererar, tá ið lagt verður at. Oftast verður skipið hildið at landingini í Svínø og Fugloy við skrúvunum eina, uttan at bundið verður.

Samanumtikið kann sigast at skipið hevur góð mannereringsevni til umstøðurnar í Svínø og Fugloy.

*At skipið er eitt sokallað *deplacement-skip*, sum liggur tungt í sjónum, er eisini ein fyrimunur, tá ið leggjast skal at landingunum í Svínø og Fugloy, har tað at kalla ongantíð er kyrt.*

5 Útgerð til manning og ferðafólk

Bjargingarútgerð

Skipið hefur triggjar bjargingarflakar í hvørjum borði, men ikki MES-skipan. Evakuerað verður beinleiðis av yvirdekki, men møguligt er eisini at fara niður í innvik aftan í stýriborðssíðu.

Skipið hefur í dag ongan MOB-bát, men hann hefur fyrr verið umborð. Við eina manning, sum einans telur triggjar mans, er hetta heldur ikki møguligt. Ein glúpur verður tí nýttur í staðin. Í innvikinum í stýriborð aftan er hóskeilig hædd at fáa fólk upp úr sjónum, hetta er tó dekan ov nær skrávunum, og serliga tí, at lægsta plássið er aftast í innvikinum.

Ferðafólkarúm

Skipið hefur salong undir yvirdekki, men yvir høvuðsdekki og vatngangi við dagsljósi gjøgnum kúgveygu í bæði borð.

Ein niðara salong var upprunaliga, men hetta rúmið verður nú nýtt sum skrivstova hjá manningini.

Borð og setur í salong eru upprunalig og tí ikki sambært nútíðarkrøvum. Larmurin í salongini er langt omanfyri tey krøv, sum í dag veðra sett.

Skipið kann føra 121 ferðafólk um summarið og 100 um veturin. Tað er nøktandi sum er, men ferðafólkatalið er vaksandi hóast fólkatalið í oyggjunum er minkandi.

Til- og frákoma

Gingið verður inn á yvirdekkið á skipinum, og tí skal gangast niður í salong gjøgnum trappur. Atgongd er í báðum borðum til góðar trappur niður í salong.

Aftast í salong er loddrættar neyðuppgongdir, ein í hvørjum borði, men hesar eru sera trongar, og at kalla ómøguligar hjá prúðum fólki og og fólki, sum ikki eru væl fyri kropsliga, at koma upp ígjøgnum.

Til og frákoma til skipið inni í Hvannasundi er góð gjøgnum landgong.

Úti í Svínø og Fugloy er umstøðurnar heilt annarleiðis, tí tá skal stíðast beinleiðis av landing og inn á skipið og umvent.

Hetta skal gerast, meðan skipið ofta livir nógv bæði upp og niður og eisini inn og út. Fólk skulu tí passa sær løgir, at stíga umborð ella í land.

Tað er tí umráðandi, at ein av manningini og eitt fólk á landi altíð eru til staðar at taka hond í og vegleiða.

Í innvikið í skipssíðuna aftan í stýriborð eru gjørdir tveir pallar, annar á hædd við høvuðsdekkið og hin miðskeiðis millum høvuðsdekk og yvirdekk. Tað eru sostatt, við shelterdekkinum, triggir møguliekar fyri hædd at stíga til og frá í mun til flóð og fjørðu.

Fer eitt ferðafólk niður ímillum, er stór sannlíkindi fyri, at viðkomandi verður harliga kroystir millum skip og landing.

Skiparin, sum alla tíðina stendur við mannereringspultin úti á dekkinum, kan, um fólk dettur niður ímillum, svinga reyvina frá, men tað er ikki vist, at hann nær tað, áðrenn skipið brestir ímóti landingini fyrstu ferð.

Vanligt krav í sambandi við atgongd til skip í havn, er eina trygg landgongd við gelendarum á báður síðum og trygdarneti undir.

Hetta verður kravt í tryggari havn, har skipið at kalla ikki rørir seg. Tað kann tí tykjast lægi, at fólk, og nú eisini fremmand ferðafólk, skulu passa sær lægir, at leypa millum skip og landing uttan landgongd, gelendara ella trygdarnet. Og skipið er ikki ein gang bundið, tí tað livir ov mikið.

Skoytast skal uppí, at soleiðis hevur verið í áratíggju, uttan at stórvegis skaði er hendur. Men havast má eisini í huga, at tað í mestan mun hava verið fólk, sum eru von við hesi viðurskiftini á útoyggj, sum hava ferðast. Í dag er annarleiðis, nú talið av fremmandafólkum økist, og ábyrgdin kemur at hvíla tyngri á herðunum hjá manning og hjálparfólki í landi.

Tað finnast skipanir, skip/báatar og landstöð, har fólk trygt kunnu ferðast millum skip og landstöð, hóast nógv run er í sjónum. Til dømis í sambandi við atkomu til vindmyllur til havs. Kanska Strandferðslan skuldi hugt at slíkum skipanum, fyri at vita, um nakað líknandi kundi brúkst við landingar á útoyggj.

Manningarrúm

Umstöður eri ikki hjá manningini at sova umborð. Tó hevur tað rúmið, sum nú verður nýtt sum uppihaldsrúm hjá manningini, upprunaliga verið ætlað 4 monnum at sova í, og tað er tí enn møguleiki hjá trimum monnum at fáa strekt seg.

Skal fólk sova umborð, er nokk neyðugt við brandvakt, tí rúmið er undir høvuðsdekki og uttan dagsljós.

6 Maskinaríhøvudskomponentar

Framdrívsskipan

Høvudsmotorarnir eru nýliga skiftir, fyri umleið tveimum árum síðan. Samtíðis blivu renoveraði gear eisini sett í.

Gearini eru av slagnum Twin Disc uttan umstýring, so skipið hevur fastar skrávur.

Framdriftsmaskinaríð er sostatt tryggja nøkur ár fram.

Motoraggregat

Annað motoraggregatið er skift, samtíðis sum høvuðsmotorarnir blivu skiftir fyri á leið tveimum árum síðan.

Hitt aggregatið er væl minnið, og nøktar ikki so væl tørvin. Tað verður tí mest brúkt, meðan skipið liggur við kai í Hvannasundi.

7 Skipanir til maskinaríhøvudskomponentar

Brennoljuskipan

Skipið hevur ein brennoljutanga, sum tekur góð 6 tons av dieselolju.

Automatiseringsskipanir til maskinarí

Skipið er gamalt og maskinaríið tí einfalt við fáum automatiseringum.

8 Felagsskipanir

Barlastaskipanir

Skipið hevur triggjar tangar til sjógvbarlast, sum taka millum triggjar og fyra rúmmetrar hvør.

Á gomlum skipið kann roknast við nógvari tæring, serliga í sjógvbarlastatangum.



Sildberin

1 Skip sum heild

Høvuðsupplýsingar

Ferja til ferðafólk og farm

Longd, breidd og dýpi 16,1 m / 5 m / 1,77 m

Tonnaga BT / NT 19 / 6

Byggiár 1994

Klassaátekning Ikki í klassa.

Yvirskipað niðurstøða

Hóast Sildberin nýliga er keyptur og umbygdur til skúvoyarleiðina, er hann sera avmarkaður.

Hann tekur bert eitt tons av farmi, um fleiri enn 36 ferðafólk eru við. Og hóast hann ger frakttúrar burturav, er sera avmarkað, hvussu nógv frakt kann førast á tí tronga afturdekkinum.

Ferðafólkasalongin er nøktandi, um enn umstøðurnar at koma til og frá skipinum eru truplar í Skúvoy.

Umstøðurnar hjá manningini umborð eru ikki góðar, fyri ikki at siga vánaligar. Onki manningarrúm yvirhøvdur.

2 Skrokkur

Tjúktarmátingar

Skipið er ekki klassað, og vit hava ikki sæð nakrar tjúktarmátingar fyri skipið.

Annars er skipið bygt úr serliga tunnum stáli, sum er sterkari enn vanligt skipsstál.

Hvussu hetta fer at roynast, tá ið tæringar fara at vísa seg, og hvussu stór prosentvís tæring kann góðtakast, er ilt at siga.

Skipið hevur nú nátt tann aldur, tá ið tæringar plaga at vísa seg, og tá ið klassin, fyri klassað skip, plagar at krevja umfatandi tjúktarmátingar.

Umvæling og umbyggingar

Sildberin er fyri stuttum keyptur og umbygdur at røkja Skúvoyarleiðina, og tí er amarkað hvat er gjørt av umvæling og umbygging.

Tó eru stálumvælingar gjørdar eftir skaða á gronini, og tá mátti bíðast eftir spercialstáli, sum ikki var í landinum.

3 Útgerð til last

Lastarrúm

Sildberin hefur onki lastarrúm og ei heldur nakað ávíst pláss til dekslast. Á afturdekknum er tó móguligat at seta minni nøgdir av dekslast.

Tað er tó rættuliga avmarkað, hvussu nógv last skipið tekur.

Sambært stabilitetsbókini, kann Sildberin taka upp til trý tons á afturdekknum, tá ið 36 ferðafólk ella færri eru við, og bert eitt tons, um ferðafólkatalið er størri.

Lastakapasiteturin er sostatt rættuliga avmarkaður.

Skipið siglir inn ímillum frakttúrar burturav. Vegna plásstrot, manglandi deyðvekt, og at einasta veruliga pláss til frakt er á afturdekknum, er mongdin, sum førast kann, tó sera avmarkað.

Inn- og uppskipanir

Hydrauliskur krani stendur aftast á afturdekknum.

Tað er tó trupult at lossa og lasta út í Skúvoy, tí skipið næstan altíð livir nógv í sjónum.

Tað má tí ansast væl eftir, at ferðafólk ikki gongur til og frá skipinum, meðan lasta og lossa verður.

4 Skipsútgerð

Mannereringsútgerð

Við tveimum skrúvum og róðrum aftan og bógskrúvu hevur skipið góð mannereringsevni. Bógskrúvan er tó heldur veik, heldur manningin.

Róðrini eru samvirkandi og kunnu ikki splittast, men tað vísir seg ikki at vera nakar trupulleiki hvat mannerering viðvíkur. Tey verða bara sett miðskips, meðan mannererað verður við kai.

Skiparin stendur miðskips í húsinum, meðan mannererað verður. Hann sær ein part av lendingini út gjøgnum hurðina, men ikki tað, sum hendir viðvíkjandi ferðafólki ella farmi á afturdekknum. Hann kann tó, á einum skermi, sum stendur bakborðsmegin í stýrihúsinum, síggja hvat eitt upptøkutól sær aftureftir úr mastrini.

Ein mannereringsstación er aftast á sóldekknum í stýriborð, men hon verður tó ikki brúkt.

5 Útgerð til manning og ferðafólk

Bjargingarútgerð

Sildberin hefur vanliga bjargingarútgerð við fýra gummiflakum, tveir í hvørjum borði. Ongin MOB-bátur er umborð, men glúpur at taka fólk upp úr sjónum. Hetta kann best gerast á lágum dekki aftan, sum tó er nakað nær skrávunum. Møguligt er kanska eisini at fáa fatur á fólki á sjónum framman, hvørjumegin stýrihúsið, men har er sera trongt.

Ferðafólkarúm

Ferðafólkarúmið er rímiliga gott og setrini við, men rørslutarnað hava ikki móguleika at ferðast við skipinum, orsakað av vánaligum atkomuviðurskiftum.

Ferðslan á Skúoyarleiðini hefur verið støðug tey seinastu árin, og tað er onki, sum týðir uppá nakran vøkstur. Talið er eisini munandi lægri enn á fugloyar-/svínoyar- og mykinesarleiðinum, sum haraftrat standa í vøksstri.

Ferðafólkakapasiteturin tykist tí at vera nøktandi.

Til- og frákoma

Sum á øðrum útoyggjum er umstøðurnar at koma umborð og í land í Skúvoy truplar. Skipið livir ofta nokkso fitt upp og niður og út og inn frá kaiini, so fólk skulu passa sær lægri, at stíga ella leypa til og frá skipi. Tað er tí umráðandi, at tað bæði er maður omborð og í landi at vegleiða og hjálpa fólki til og frá skipinum.

Rørslutarnað hava ikki móguleika at koma til og frá skipinum.

Til- og frákoman kann tí ikki sigast at vera tíðarhóskandi, og kanska vandamikil fyri ferðafólk, sum ikki eru von við hesi viðurskifti.

Manningarrúm

Tað eru ongi manningarrúm umborð, hvørki til at leggja seg, eta ella sita. Til ymist skrivstovuarbeiði, brúkar manningin ein skúr í landi.

Viðurskiftini hjá manningini kunnu tí ikki sigast at vera tíðarhóskandi.

6 Maskinaríhøvðskomponentar

Framdrívsskipan

Skipið hevur tveir høvuðsmotorar til framdrift, sum umvegis Twin Disc gear dríva hvør sína fasta skrúvu uttan umstýring.

Motorarnir standa sera trøngt í maskinrúminum, og ringt er at koma framat at gera eftirlit og viðlíkahaldsarbeiði.

Motoraggregat

Skipið hevur bert ein ljósmotor til 220 volts streymforsýning, og hesin klárar tað vanligu driftina og kranan.

Sum eyka streymkelda er ein 24 volts generator á øðrum høvuðsmotorinum. Hesin veitir streym til akkomolatorar, sum umvegis umformara veita 220 volt til vanliga elveiting umborð. Tó klarar hesin generatorin ikki kranan.

7 Skipanir til maskinaríhøvðskomponentar

Brennoljuskipan

Skipið bunkrar brenniefni til einar 14 dagar.

Hóast skipið upprunaliga er bygt lætt, við tunnum plátum í skrokki, fyri at kunna ganga skjótt, er oljunýtslan alt ov høg, um nógv verður koyrt á motorarnar. Sigt verður tí altíð við niðursettum umdrejningum, 1060 omdr/m í mun til tað maksimala, sum er 1700 omdr/m.

Automatiseringsskipanir til maskinarí

Maskinaríið er rættuliga einfalt uttan stórvegis digitalar stýringsskipanir.

8 Felagsskipanir

Barlastaskipanir

Sildberin hevur ongar barlastatangar.

Heildarniðurstøða

Samanumtikið kann sigast um flotan hjá Strandfaraskipum Landsins, at hann er rættuliga gamal við einum miðalaldri uppá 30 ár.

Aldurin ger seg galdandi á serliga tveimum økjum. Annað er, at deyðvektin, lastaevnini, eru minkað rættuliga munandi, og hitt er, at tæringar í skrokkinum fara at gera um seg.

Harafturat er umstøðurnar til ferðafólk og manning sjáldan tíðarhóskandi á skipum, sum eru farin upp um ein mansaldur, ella 25 ár.

Vit hava á myndatalvuni givið skipunum “smilies” í mun til, hvussu vit meta tey at uppfylla ymisk viðkomandi krøv.

Um vit í staðin fyri “smilies” geva próvtøl frá 1 til 5, fáa skipini samanlagt hesi tøl av 25 møguligum:

Smyril	24
Teistin	20
Ternan	15
Sam	10
Ritan	10
Sildberin	7

Skoytast skal uppí, at truplu umstøðurnar við landingarnar í Svínøi, Fugloy og Skúvoy viðvirka í stóran mun til lágu próvtølini hjá Rituni og Sildberanum.

Um vit síggja burtur frá Smyrli og Teistanum, sum skora rættuliga høgt, so fer miðalaldurin av eftirverandi skipum at táttast væl í 40 ár, og tað er væl ikki nøktandi hjá Strandfaraskipum Landsins at bjóða færoyingum og fremmandum ferðafólki.

Nú sandoyarleiðin væntandi skjótt er søga, verða, burtursæð frá suðuroyaleiðini, bara øki C eftir hjá Strandferðsluni at røkja við ro/ro-ferjum. Myndugleikakrøvini til hesi øki eru munandi lægri enn til B-økini.

Útoyggjaleiðirnar, sum ikki verða røktar við ro/ro-ferjum, eru tó B-øki.

Hetta átti tí at verið eitt høvi hjá Strandfaraskipum Landsins, at lagt eina ætlan fyri nýggjar ferjur, sum eru hóskiligar til hesi øki, bæði hvat tørvi og myndugleikakrøvum viðvíkur.